

దీపం వెలుగుతూనే ఉంది

డౌబా అంచు పొడవుగా వేళ్ళాడదీసిన రంగు రంగుల
 బల్బులు, చిత్రవర్ణాలతో మెరిసిపోతూ, వివిధ మతాల
 తోనూ సంస్కృతులతోనూ శోభిల్లుతూన్న భారతదేశానికి
 ప్రతీకలుగా, రంగుల తోరణాలా వెలిగిపోతున్నాయి. ఆ
 రంగు బల్బుల కాంతి, డాబాముందున్న ఖాళీస్థలంలో
 అందంగా పెట్టిన తెల్లని ముగ్గులమీదపడి, అహింసామూర్తి
 చిరునవ్వులా, జిగేల్ మంటోంది. ఆ ముగ్గులమధ్య, సగటు
 భారతీయుని వజ్రసంకల్పంలా నిటారుగా సగర్వంగా నిలబడి
 వుంది పతాక ధ్వజం. ఆ ధ్వజం చివర ఎగురుతూన్న యూని
 యన్ జాక్ ని దింపేసి, దాని స్థానంలో కొద్ది క్షణాలలో
 ఎగరవేయవలసిన త్రివర్ణ పతాకాన్ని చేత్తోపట్టుకుని నుంచు
 న్నాడు సుందరం. అతని పక్కనే ముగ్గులమధ్య ముచ్చ
 లగా కూర్చుని, చిన్న మట్టి ప్రమిదలో దీపం వెలిగించ
 బోతోంది జయలక్ష్మి. డాబామీంచి పడుతూన్న వివిధ
 రంగుల కాంతుల్ని, నేలమీద నవ్వుతూ పరుచుకొని ఉన్న

అందమయిన ముగ్గులీ, ధ్వజం చివరకి వెళ్ళి యెప్పుడు
 సంతోషంగా పరుచుకుందామా అని తహతహలాడుతూ
 సుందరం చేతిలో చల్లనిగాలికి రెపరెపలాడుతూ రెక్కలు
 కొట్టుకుంటూన్న మూడు రంగుల జండానీ, ఎంత గాలిలో
 అయినా సరే ఆ చిన్న దీపాన్ని వెలిగించితేరాలని పట్టు
 దలగా ప్రయత్నిస్తూన్న జయలక్ష్మీ కళ్ళని, వింతగా చూస్తూ
 అటూ యిటూ బుజి బుజి అడుగులు వేస్తూ కదులుతున్నాడు
 లజపతి. ముగ్గులమధ్య నడుస్తూ మెరిసిపోయే కళ్ళతో రంగు
 దీపాలీ రంగురంగుల జండానీ చూస్తూ చప్పట్లు కొడు
 తూన్న కొడుకని చూసి, మురిసిపోసాగాడు సుందరం.

రహస్యంగా “జయా! జయా!” అని పిలిచి “వాణి
 చూడు! వాడెలా సంతోషంగా కేరింతాలు కొడుతు
 న్నాడో!” అన్నాడు.

జయలక్ష్మీ అటోమారు చూసి నవ్వుకుని, “అవు
 నండీ! దేశానికి స్వరాజ్యం వస్తోందన్న సంతోషం అంతా
 వాడి కళ్ళలోనే కనిపిస్తోంది” అంది.

సుందరం వాచీ చూచుకుని “సరిగ్గా ఇంకొక్క పావు
 గంటలో మనవాళ్ళు ఇగ్గీ ఘనాళ్ళ దగ్గరుంచి ప్రభు
 త్యాన్ని స్వీకరిస్తారు” అన్నాడు సంతోషంవల్ల బొంగురు
 పోయిన కంఠంతో.

ఆ మాటలు జయలక్ష్మీకి యెంతో శ్రావ్యంగా విని
 పించాయి. ఆమె కనులు సంతోషంతో వెలిగిపోయాయి.

“ఇంకా కొద్దిక్షణాల్లో దేశం యావత్తు స్వాతంత్ర్య కాంతులతో నిండిపోతుంది. తరతరాలుగా దాస్యంలో మ్రగ్గి యున్న భారతజాతి నవ చైతన్యంతో పులకిస్తుంది. ప్రతి భారతీయుని హృదయంలోనూ విజయ ఘంటికలు మ్రోగుతాయి.”

జయలక్ష్మికి ఆ ఉత్తేజ కరమయిన పలుకులు వింటూంటే ఒళ్ళంతా గగుర్పొడిచింది. “అబ్బా! ఇవి ఎంత మధురమైన క్షణాలండీ! ఈ క్షణాలకోసమే కదా మనం ఇన్నియేండ్లుగా తపస్సు చేస్తూన్నాది!” అంది, ఆనందంతో వచ్చిన కన్నీళ్ళు తుడుచుకుంటూ.

“జయా! మనకంటే లజపతి అదృష్టవంతుడుకదా!” అన్నాడు సుందరం బరువుగా.

“అవునండీ-నాడు హాయిగా స్వేచ్ఛగా స్వాతంత్ర్య భారత పౌరుడుగా ఎదుగుతాడు. మీరీ వ్యాపార వ్యవహారం యేదో చప్పున తెమిల్చేసుకుంటే, మనం తిరిగి కలకత్తా వెళ్ళిపోదాం.”

“కలకత్తా ఎందుకు? ఇంక మనం ఢిల్లీయే వెళతాం అయిదారు నెలలుపోతే - అక్కడే ఉండిపోవచ్చు. మన కంపెనీకూడా అక్కడికే మార్చేస్తాను.”

“నిజంగా” ఆతృతగా అతనికేసి చూస్తూ అడిగింది జయలక్ష్మి.

ఆమె ముంగురులు వేళ్ళతో వెనక్కినెట్టి నడుటి

మీద మద్దుపెట్టుకుంటూ “పిచ్చి జయా ఢిల్లీ అంటే యెందుకు నీకింత అభిమానం!” అన్నాడు సుందరం.

చిరుకోపంతో “అదేవిటండీ! మన దేశం అన్నా, మన రాజధాని అన్నా ఆప్యాయత ఉండడా యేమిటి?” అంది జయలక్ష్మి.

“నిజమే ... ఇప్పుడు మనం చాలా ‘నౌఖాళీ’లో ఉండిపోయాం కనక కాని, ఇదే ఢిల్లీలో వుంటేరా? ఏం సంతోషం, ఏం సంబరం? ఓహో! ఆ కోలాహలం, ఆ ప్రజా సందోహం, ఆస్వాతంత్ర్యోత్సవ సంరంభం, ఎలా ఉండేదనీ!”

ఉన్న ఊరు పేరు జ్ఞాపకం చేసేసరికి, జయలక్ష్మికి వెన్నులోంచి చలిగాలిలా భయం జివ్వుమంటూ పరిగెట్టింది. ఇప్పటికి దాదాపు రెండు మూడు నెలలవచ్చి యీ నౌఖాళీలో హత్యలు, దోపిడీలు, పరుగులు, కేకలు, అల్లర్లు, మంటలు, ఏడుపులు - ఇవేగా తను చూస్తున్నది. ఆమె ఒక్క మారు నిలువెల్లా వణికిపోయింది.

తటాలున వెళ్ళి పక్కని తిరుగుతూన్న ‘లజపతి’ని తీసుకుని గుండెకి హత్తుకుని, “ఏమండీ! లోపలికి పోదాం రండి. నా కేదో భయంగా వుంది” అంది.

“భయం ఎందుకు? ...” అన్నాడు నవ్వుతూ సుందరం.

బేలగా ముఖంవెట్టి “ఊరి పరిస్థితి చూస్తున్నాం కదా? ... బయట ఎందుకు? లోపలికి పోదాం రండి” అంది జయలక్ష్మి.

“ఊళ్ళో బాపూజీ ఉన్నారు ఏం ఫరవాలేదు” అన్నాడు సుందరం తాపీగా.

ఇంతలో ఒగుర్చుకుంటూ ‘ముస్తఫా’ అక్కడికి పరిగెత్తుకుని వచ్చాడు.

అతని ఒళ్ళంతా వణికిపోతోంది...

భయంతో పదేపదే వెనక్కి చూస్తున్నాడు.

కళ్ళలో భీతి, దైన్యం, కంగారూ!

చెమటతో ఒళ్ళంతా తడిసిపోయింది ఊపిరి అందక, గుండెలు కొట్టుకుంటూంటే కైటీ కళివళి పడుతున్నాడు.

“ఏమిటి ముస్తఫా! ఏవిగ కంగారు? ఎక్కడనుంచి ఇలా పరిగెత్తుకుని వస్తున్నావు?” అన్నాడు అదర్ద్రంగా సుందరం, అజపతిని ఇంకా దగ్గరగా గుండెలకి వాత్తుకుని భీతిగా చూస్తూ దూరంగా నిలబడి వుంది జనులక్షి.

“ఎంచెకట్టులూ బొట్టులూ వున్న ఆసాములు నన్ను నా గళ్ళ లుంగీనీ బోడితలనీ బిరుసుగెడ్డాన్నీ చూసి, “ఒరేయ్! వీడిని కొట్టండి చంపండి” అటూ తరుము కొస్తున్నారండీ!” అన్నాడు ఒణికిపోతున్న రుద్ధకంఠంతో.

“నీకేం ఫరవాలేదు నువ్వలా నిలబడి వుండు. వాళ్ళొస్తే నేను మాట్లాడుతా” అన్నాడు దృఢమైన కంఠంతో సుందరం

“బాబోయ్! నన్ను చూస్తే బతకనివ్వరు. మీరు అడుకొనే లోపుగానే చంపేస్తారు” అంటూ ఘొల్లుమన్నాడు ముస్తఫా.

“అయితే నువ్వలా మా యింట్లోకి వెళ్ళు. వాళ్ళ సంగతి నేను చూసుకుంటాను” అన్నాడు సుందరం.

ముస్తఫా చెంగున ఒక్క గంతులో లోపలికి ఉరికి, గడియ వేసుకున్నాడు.

జయలక్ష్మి గతుక్కుమంది. “ఇదే! టండీ! అతను లోపలికి వెళ్ళి గదిలోకి వెళ్లి గడియ వేసుకుంటే. మన పనో? మనం లోపలికి యెలా వెళ్ళడం?” అంది ఆతురతగా.

సుందరం యేదో చెప్పబోయాడు.

ఇంతలో బిబిలమంటూ పాతికమంది జనం పరిగెత్తుకు వచ్చారు. వాళ్ళని చూస్తూనే భయ డిపోయి పతాక ధ్వజానికి కరుచుకుపోయింది జయ. లజపతి అమ్మ గుండెలకి అంటుకుపోయి, ఏమాతనంవో అర్థంకాక బిక్క మొహం వేసుకుని చూస్తున్నాడు.

వచ్చిన జనం యిటూ : టూ అస్థిమితంగా త్రొక్కిసలాడుతూ పంచె కట్టుకుని వున్న సుందరాన్నీ, చీరలో వెలుగుతున్న జయలక్ష్మినీ యెగాదిగా పరిశీలనగా ఒకటి రెండుసార్లు చూసి “ఏమండీ! ఇక్కడ కెవరేనా పరిగెత్తుకుని వచ్చారా?” అన్నాడు.

తన చేతిలో ఎగుర వెయ్యడానికి సిద్ధంగావున్న జండాని భార్య చేతికి ఇచ్చి “మీకు ఎవరు కావాలి?” అటూ వాళ్ళని సమీపించాడు సుందరం.

వాళ్లంతా ఒక్కమారుకా ఏదో అనిచారు, ఆవేశ పూరితమయిన కంఠాలతో.

“అయ్యో... ఎవరో ఒకరు చెప్పండి ఇంతమంది చెబితే ఎలా?” అన్నాడు సుందరం.

అందులో ముందునుంచున్న యువకుడు తక్కిన వాళ్ళ నందరినీ ఊరుకోండని హెచ్చరించి, “తాము ఒక వ్యక్తిని తరుముకొని వస్తున్నామనీ, అతడు ఈ యీ రూపంలో ఉంటాడనీ సూచించి అలాంటి వ్యక్తి ఎవరైనా వచ్చాడా అని అడిగాడు.

“ఎందుకు? అతను దొంగతనంకాని హత్యకాని చేశాడా?” అని అడిగాడు సుందరం.

“అదంతా మీకు అనవసరం... వచ్చాడా లేదా? చెప్పండి” అంటూ గట్టిగా అరిచారు చుట్టూ మూగిన జనం.

సుందరం ఏం మాట్లాడలేదు.

వాళ్ళలో కలకలం బయలుదేరింది. ‘వాడిటు రా లే దేమో!’ అనుకున్నారు కొందరు “వచ్చాడు మేం చూస్తేనే!” అంటూ అరిచారు మరికొందరు. “మరి అయితే ఏమయ్యాడు?”

“ఈయన చూడ లేదేమో!”

“చూసే వుంటాడు... చెప్పడంలేదు.”

ఇలా వాళ్ళలో వాళ్ళు అరుచుకుంటూ సమాధా నాలు చెప్పకుంటూ కాస్తేపు అటూ యిటూ తచ్చాడి, చివరికి మానంగా నిలబడివున్న సుందరాన్ని అనుమానంగా

చూసి, విసుక్కుంటూ అక్కడినుంచి కదిలి వెళ్ళిపోయాడు.

ఒక్క నిమిషం వూరుకుని ఆ తర్వాత దీర్ఘంగా నిట్టూర్చి 'చివరకి దేశవిభజనవల్ల వచ్చిన లాభాలు ఇవి!' ఇన్నాళ్ళూ ఒకే జాతిగావున్న ప్రజలు, ఇప్పుడు రెండు జాతుల అనుకుంటున్నారు అంటూ తనలో తను అనుకున్నట్లు గట్టిగా అన్నాడు సుందరం.

పెద్ద భారం తీరినట్లు స్థిమితపడి, "అంతా చిందరవందర అయిపోయింది. ముగ్గు అంతా యెలా తొక్కేశారో" అంది జయలక్ష్మి బాధగా.

"ముగ్గుకేం లే? మనిషి ప్రాణం నిలబడింది." అంటూ సుందరం వెనక్కి తిరిగి "ముస్తఫా ... ముస్తఫా" అంటూ తలుపు తట్టాడు. సమాధానం లేదు. గట్టిగా పిలిచాడు. ఉహు ... లాభం లేదు ...

"అదేవిటండీ! లోపల వుండి తలుపు తియ్యడేం?" అంది జయలక్ష్మి గాభరాగా.

"సర్లే .. ఆ సంగతి తర్వాత చూద్దాం ముందు ఆ ప్రమిద వెలిగించు. నేను జండా ఎగరవేస్తాను, పన్నెండు కావస్తోంది" అన్నాడు సుందరం వాచీ చూసి.

లజపతిని పక్కని దింపి, జయలక్ష్మి దీపం వెలిగించే ప్రయత్నంలో వుంది.

సుందరం యూనియన్ జాక్ దింపి, దాని స్థానంలో త్రివర్ణ పతాకాన్ని ఎగరవేస్తున్నాడు.

సరిగ్గా ఆ సమయంలో, నలభై ఏభై మంది 'అల్లా హా అక్బర్!' అని అరుస్తూ అక్కడికి వచ్చి సుందరాన్ని చుట్టుముట్టారు. అది చూసి జయలక్ష్మి భయంతో వణికిపోయి, లజపతిని దగ్గరగా తీసుకుని దూరంగా వెళ్ళి నిలబడింది.

అందులో ఒకడు సుందరం బుజంమీద కర్కశంగా చెయ్యివేసి "ఏయ్! ముస్తఫాని యెక్కడ దాచావు?" అన్నాడు.

"ఇంనాకా వాళ్ళు వెళుతూ చెప్పుకుంటూంటే మేం విన్నాంలే. నువ్వు దాచావటగా ముస్తఫాని?" అన్నాడు ఇంకొకడు.

సుందరం ఏదో నెమ్మదిగా సమాధానం చెప్పబోయాడు ...

"కబురు కటిపెట్టు. నువ్వు బతకదలుచుకుంటే ఎక్కడ దాచావో చెప్పు" అంటూ ఇంకొకడు క్రవత్తాడు. "అలా మెత్తగా అడిగితే చెప్తాడా? ... తంతేకాని చెప్పడు" అన్నాడు మరొకడు.

"అయితే తన్నండి"

"మారో! ... మారో!"

జనం పిచ్చిగా కేకలేస్తున్నారు.

కోపంతో ఊగిపోతున్నారు.

సుందరం మీదికి కర్రలు ఎత్తుతున్నారు.

కత్తులు చూపిస్తున్నారు.

ఆ భయంకర దృశ్యం చూసి కెవ్వన అరిచి స్పృహ తప్పి పడిపోయింది జయలక్ష్మి. 'అమ్మా... అమ్మా...' అంటూ ఆ మెమీదపడి ఏడుస్తున్నాడు లజపతి.

రంగు బల్బులకాంతి జాలిగా పడుతోంది.

చెరిగిపోయిన ముగ్గులు దీనంగా చూస్తున్నాయి.

ప్రమిదలో దీపం, గాలికి రెపరెప లాడుతోంది.

సుందరం ఎగ రేసిన స్వాతంత్ర్య పతాకం, జండా కర్ర చివర ఆవేదనలో ఎగురుతూ, అవ్యక్తమైన చప్పుడు చేస్తోంది.

ఇంకొక్క క్షణం అయితే, సుందరం నెత్తిమీద కర్రలు వచ్చి పడేవే ... గుండెల్లో బాకులు గుచ్చు కునేవే.

కాని ఇంతలో, ఆ గుంపుకి నాయకుడయిన ఓ యువ కుడు "ఆగండి!" అని గర్జించాడు.

అంతే!

ఎక్కడివాళ్ళక్కడ ఆగిపోయారు.

"ముస్తఫాని ఎందుకు బంధించావు?" ఆ యువకుడు గర్జించి అడిగాడు.

"నేను బంధించలేదు ... అతనే నా ఆశ్రయంకోరాడు.

అదిగో... ఆ యింట్లోకి వెళ్ళి దాగుకున్నాడు. అది నా యిల్లు. లోపల గడియపెట్టుకున్నాడుకూడా... నేనుబంధిస్తే బయట గొళ్ళెంపెట్టి తాళం వెయ్యనూ!" అంటూ సామ్యంగా వివరించి చెప్పాడు సుందరం.

అతనికేసి ఆనుమానంగా చూసి "ఊ... అయితే నీ మాటలు నమ్మమంటావు... సరే... ఒరేయ్ మీరంతా ఇతణ్ణి పట్టుకుని వుండండి పారిపోకుండా... నేను లోపలికి వెళ్ళి చూచివస్తాను" అంటూ ఆ యువకుడు తనతో యిద్దరు ముగ్గుర్ని తీసుకుని సుందరం ఇంటిదగ్గరికి వెళ్ళి తలుపు తట్టాడు. ఎంతకీ సమాధానం రాకపోయేసరికి దగ్గరున్న గున పాలతో తలుపులు ఎత్తేశాడు.

అన్యాయం నుండి న్యాయాన్ని, అధర్మం నుంచి ధర్మాన్ని, అసత్యంనుంచి సత్యాన్ని రక్షించే కవచాలులా ఇన్నాళ్లనుంచీ నిలబడివున్న ఆ తలుపులు, భళ్ళున వెనక్కి పడిపోయాయి.

వాళ్ళు గదులన్నీ వెతికారు. మూల మూలలా శోధించారు. ఇల్లంతా గాలించారు. చివరికి పెరట్లోకికూడా వెళ్ళిచూశారు. పెరటి తలుపు బార్లాతీసి ఉన్నాయి.

ముస్తఫామాత్రం యెక్కడా కనిపించలేదు. వాళ్ళకి కోపం తారస్థాయిని అంటింది. తిరిగి వస్తూనే "ఏమిరా మమ్మల్ని మోసం చేస్తావా?" అంటూ కసితీరా సుందరం నెత్తిమీద కర్రతో కొట్టారు.

“అమ్మా” అంటూ అతను నేలమీదకి ఒరిగిపో సాగాడు. ఒరిగిపోతూన్న సుందరంమీద తలొకరూ, తలొ దెబ్బ వేశారు.

సుందరం తల చిట్టిపోయింది.

ఒళ్ళంతా గాయాలతో విచ్చిపోయింది.

రక్తపు మడుగులో మాంసపుముద్దలా పడిపోయాడు సుందరం.

ఆ గుంపులో ఒకడిదృష్టి దూరంగా పడివున్న జయ లక్ష్మీమీద పడింది. “అదిగోరా వీడి బీబీ” అన్నాడు. అంతే! అంతా అటు పరుగెట్టారు. కాళ్లకి అడ్డంవచ్చిన లజ పతిని రెక్కెట్టుకుని విసిరివేశారు. లజపతివచ్చి వెలుగు తూన్న దీపం పక్కని పడ్డాడు. స్పృహ లేకుండా పడిపోయిన లజపతి శరీరం, గాలి తాకిడినుండి దీపాన్ని రక్షించింది. అప్పటిదాకా గాలికి రెపరెపలాడుతూన్న దీపం, లజపతి శరీరం అడ్డురావడంతో నిశ్చలంగా వెలుగసాగింది హోరు మని వీస్తున్న గాలి దీపాన్ని ఏం చెయ్యలేకపోతోంది.

గుంపులోవున్న జనం కొందరు, సుందరాన్ని నెత్తురు మడుగులోంచి లేవదీసి జండా కొయ్యకి తాళ్లతో కట్ట సాగారు. అది చూచి మరికొందరు జయలక్ష్మీని కూడా తీసుకువచ్చి అతనితోపాటు ఆ కొయ్యకే కట్టేశారు. అందులో ఒకడు, కిందపడియాన్న యూనియన్ జాక్ ని తీసి దీపం చివర ముట్టించి, దాని సాయంతో జయలక్ష్మీ సుంద

రంల బట్టలు అట్టించి. వాళ్ళని సజీవదహనం చెయ్యాలని సంకల్పించారు. అందుకోసం యూనియన్ జాక్ ని నేల మీంచి తీశాడుకూడా.

లజపతి పొట్టలో పేగు కదిలింది.

ప్రమిదలో దీపం కంట్లోంచి రెండు నూనెబొట్లు రాలాయి.

జాతీయ పతాకం గాలిలో విలవిల్లాడింది. డాబా మీది రంగులబట్టలు కాంతివిహీనం అయ్యాయి.

అంతే! ఉన్నట్టుండి “ఈశ్వరఅల్లా తే రేనామ్” అంటూ కొన్ని వేల కంఠాల మేఘగర్జన దగ్గరగా వినిపించింది.

కొన్ని లక్షలఅడుగులు, దృఢంగా నేలమీదపడుతూ క్రమేపీ దగ్గరవుతూ వినిపించాయి.

కంఠాలూ... అడుగులూ... గంభీరంగా... దృఢంగా వేలూ... లక్షలూ... కంఠాలూ... అడుగులూ... ఒక మహా చైతన్య ప్రవాహం, ఒక దీక్షా దక్ష మహాస్రవంతి, వడిగా వడివడిగా వచ్చేస్తోంది.

వచ్చేసి ది. దగ్గరగా వచ్చేసింది. ఆ మహాప్రవాహాన్ని చూసేసరికి, సుందరాన్ని జయలక్ష్మినీ దహించి వెయ్యడానికి పూనుకొన్న మూకకి, యేం చెయ్యాలో తోచలేదు. కాలూ చెయ్యాలి ఆడలేదు... కంగాడు... ఆదుర్దా తలకొక రీతిగా కకావికలై పారిపోయారు.

చైతన్య మహా ప్రవంతిని తనతో నడిపించుకొనివచ్చిన ముస్తఫా, జండాకర మొదట్లో కట్టతో స్పృహకోల్పోయి పడివున్న సుందరాన్ని జయలక్ష్మినీ చూచి కుప్పకూలినట్లు కూలిపోయాడు. దూరంగా పడివున్న లజపతి కెవ్వ మన్నాడు.

కాస్సేపటికి తెలివివచ్చిన సుందరం జయలక్ష్మి కళ్ళు తెరిచి యిటూ అటూ ఆదుర్దాగా చూశారు. వాళ్ళ ఆవేదన గమనించి, వెంటనే లజపతిని తీసుకువచ్చి వాళ్ల దగ్గర వుంచాడు ముస్తఫా.

భావితరానికి ఆశాంకురంగా కనిపించిన లజపతిని చూసి తృప్తిగా నిట్టూర్చి అతని చేతిని ముస్తఫా చేతిలో ఉంచి, ఆఖరిసారిగా గుండెలనిండా శ్వాసపీల్చుకున్నారు, సుందరం జయలక్ష్మలు.

ముస్తఫా ఘొల్లుమన్నాడు. లజపతి యేడుస్తూ వాళ్ళమీద వాలిపోయాడు.

పెద్ద వృక్షాలు ఒరిగిపోయినా చిన్న మొక్క నిలిచే ఉంది!

అవాంతరాలు యెన్ని వర్పడినా జాతీయ జండా ఎగురుతూనే వుంది.

రక్తపుటేరులు ప్రవహించి ముగ్గులు చెరిగిపోయినా దీపం వెలుగుతూనే వుంది.

భావితరానికి ఆశాజ్యోతిలా, భవిష్యత్తు గురించి
బంగారు కలలుకంటూ, మణిదీపంలా ఎదుగుతూనే
వున్నాడు స్వాతంత్ర్య భారత భావిపౌరుడు చిన్నారి లజపతి
హృదయంలో.

ఆ మణిదీపమే మృతవీరుల స్మృతికోసం, నింగినీ
నేలనీ కాంతిమయంచేసే కార్తీకదీపంలా, ఆరని జ్యోతి
అయి ప్రకాశిస్తోంది, అదే దేశానికి ఆరని జ్యోతి. ఆ జ్యోతి
వెలుగుతూనే ఉంటుంది. ఎప్పటికీ అది ఆరని ఆశాజ్యోతి!

